

# Aspetti tal-festa tagħna

Winston L Zammit BA(Hons) P.G.C.E. MA

## L-Organizzazzjoni tal-Festa Prokuraturi – Kumitati – Voluntiera (1913-1955)

L-Organizzazzjoni tal-Festa Titulari tal-Parroċċa tagħna hija r-responsabilità esklussiva tal-Patrijiet Franġiskani. Minn fost il-membri tal-istess komunità jinħatar il-Prokuratur tal-Festa. Iżda billi waħdu ma jistax jaħdem, dan kif ser naraw matul is-snin dejjem kellu l-għajjnuna ta' xi kumitat jew voluntieri.

1913-1919: Mir-riċerka li għamilt insib li fl-1913 kien jeżisti l-Kumitat tal-Festa (1). Fl-1917 insib li C. Camilleri kellu l-kariga ta' Prokuratur tal-Festa, u minn tagħrif li deher f'gazzetta lokali nafu li kien isir ġbir kull nhar ta' Hadd u arbural (2). Il-Kumitat jerga' jissemma fl-1918 (3) u fl-1919, meta ġie deskritt bħala l-Kumitat tal-Festi Esterni. F'dik is-sena l-festa esterna ma saritx, u għaldaqstant l-arbural ma sarx (4).

1920-1929: Għall-festa tal-1920, kemm dik ta' barra u dik ta' ġewwa rsista ħafna Patri Piju Balzan (5). Il-Kumitat tal-Festa jerga' jissemma fis-snin 1922 (6) 1923 (7) 1924 (8) 1925 (9) u 1929 (10).

1930-1939: Fl-1930 is-Segretarju tal-Kumitat tal-Festi kien is-Sur Francesco Barbuto (11). Dan il-Kumitat jidher li kien għadu qed jiffunzjona f'Mejju 1932 (12). F'Ġunju 1933 Patri Fortunato Camilleri OFM kien il-Prokuratur tal-Festa, u kien hemm ukoll kumitat (13), iżda meta ġie ppubblikat ir-rendikont tal-festa, bid-data tal-20 ta' Lulju 1933, insibu żewġ firem dik ta' Patri Innoċenz Abram OFM bħala Prokuratur "ad interim" u Emilio Lombardi bħala kaxxier. Mill-istess rendikont nafu li d-dħul total kien ta' £90. 90s 1d li kien jinkludi dħul ta' £50. 3s 5d mill-arbural, u dħul l-iehor ta' £37. 4s 8d, minn ġbir iehor u badge day (14).

Fil-Festa Titulari tal-1936, il-Prokuratur kien Patri Sandro Azzopardi OFM (15) li kellu wkoll l-għajjnuna ta' kumitat (16). Il-Kumitat jerga' jissemma fl-1938 (17).

Żmien il-Gwerra (1941-1943): Fiż-żmien diffiċli tal-gwerra, b'parti mill-knisja mgarrfa (1942), il-festa saret biss ġewwa fil-knisja (18), iżda billi fl-1943 il-qagħda kienet tjebet, il-festa saret kemm fil-knisja u barra kif jidher ċar mir-registri tal-kunvent. Għal din il-festa sar xi ġbir fil-knisja, u Patri Sandro Azzopardi OFM għamel gabra speċjali li ħalliet is-somma ta' £120 (19).

Wara l-Gwerra (1946-1949): Għall-Festa Titulari tal-1946, kien hemm kumitat magħmul minn dawn is-sinjuri.

President Onorarju: Ir- Rev Patri Gwardjan Wistin Portelli OFM

President: Il- Perit Salvinu Privitera B Sc A&CE

Vici President: Is- Sur P. Schembri

Segretarju: Is- Sur Anton Grech

Kaxxier: Is- Sur Ġustinu Delia

Ass Kaxxier: Is- Sur Ġorg Gauci

Prokuratur: Is- Sur Victor Suda

Membri: Is-Sinjuri L. Galea, A. Alfino, Ġ. Mizzi, C. Cassar, C. Pisani, V. Suda, F. Caruana (21). Il-Kumitat tal-Festa baqa' jiffunzjona fis-snin 1947 (21) u fis-snin 1948–1949, meta kellu bħala kaxxier is-Sur Carmelo Camilleri (22).



*Triq San Duminku armata għall-Festa*



Patri Nerik Cassar OFM:

Bejn is-snin 1951-1955 il-Prokuratur tal-Festa kien Patri Nerik Cassar OFM, li kien ġie ordnat saċerdot fl-1949. Patri Nerik jidher li daħal fil-kariga wara l-festa fl-1951, u baqa żgur f'din il-kariga sal-bidu tal-1955. Biex jiġbor il-fondi għall-festa b'effett minn Lulju 1951, daħhal is-sistema ta' ġbir ta' kull ġimgħa f'numru ta' toroq tal-Parroċċa u għal kull triq kellu kollettur, kif se jidher minn din it-tabella.

### Ġbir ta' kull ġimgħa Lulju 1951-Mejju 1952

	ISEM TAT-TRIQ	KOLLETTUR	FLUS MIĠBURIN
1	Tonna	G. Schembri	£ 13. 6s 9 d
2	Santa Marija	F. Gauci	£ 16. 0s 10 d
3	Church	C. Attard	£ 10. 17s 8 d
4	Carmel	C. Grima	£ 13. 9s 6½ d
5	San Duminku	C. Attard	£ 13. 16s 6½ d
6	Prince of Wales	Patri Nerik	£ 40. 0s 0 d
7	San Trofim	J. Scicluna	£ 23. 5s 8 d
8	San Ġwann Battista	V. Suda	£ 14. 12s 3 d

Fis-snin ta' wara, dan il-ġbir kompli jsir u dahlu wkoll toroq oħra bħal Rudolfu, San Ġakbu, Prince of Wales Junction, Prince Albert, San Ġuzepp u San Ġjacintu. Fis-sena 1953-1954 il-ġbir minn tnax-il triq ħalla s-somma ta' £ 95. 10s 3d. Jidher li l-aħħar ġbir b'rabta mat-toroq sar fi Frar 1955 (23). Dawn il-flus kollha ngabru bl-għajnuna ta' dawn il-kolletturi, li kull ġimgħa b'sens ta' mħabba lejn il-Madonna, kienu jħabbtu l-bibien tal-Parroċċa. Fost il-kolletturi ta' Triq Santa Marija bejn Awwissu 1953 u Frar 1954, insibu lil Ġuzi Monsigneur, li f'dik is-sena stess emigra mal-familja tiegħu lejn l-Awstralja, fejn għadu jgħix mimli bil-għomor (24).

(1) Malta Tagħna, 7-VI-1913

(2) IBID, 7-VII-1917

(3) IBID, 15-VI-1918

(4) IBID, 5-VII-1919, 26-VII-1919

(5) The Malta Herald, 30-VI-1920

(6) Malta Tagħna, 1-VII-1922 p 5

(7) Piccola Cronaca della Parrocchia di N.S della Sua Erezione p 40

(8) Malta Tagħna, 12-VII-1924

(9) The Daily Malta Chronicle, 1-VII-1925

(10) Arkivju Soċjetà Filarmonika Sliema Vol III Seduti tal-Kumitat 1927-1932, Seduta 4-VI-1929 p 72

(11) IBID Volum Korrespondenza 1929-1931, Ittra ta' F. Barbutto lill-President tas- Soċjetà Filarmonika Sliema 17-VI-1930

(12) IBID Vol III Seduta Kumitat 1927- 1932, Seduta 12-V-1932 p 189

(13) IBID Vol VI Seduta Kumitat 1932- 1951, Seduta Kumitat Ġunju 1933 p 55

(14) Arkivju Provincjali Patrijiet Minuri Valletta Atti Originali Sliema Vol 2 Dokument 140

(15) L-Anġlu tal- Paċi, Awwissu 1936 p 453

(16) A.S.F.S., Vol VI Seduta tal- Kumitat 1932-1951, Seduta 9-VII-1936

(17) IBID, Seduta 14-VI-1938

(18) A.P.P.M.V., Amministrazzjoni Sliema 1937-1942, 1942 – 1947

(19) IBID, Amministrazzjoni Sliema 1942-1947

(20) Lehen Is- Sewwa, 25-V-1946 p 2

(21) A.S.F.S., Vol VI Seduta tal- Kumitat 1932-1951, Seduta 3-1-1947.

(22) IBID, Seduta 28-IV-1948, 16-11-1949, 25-V-1949, 10-VI-1949.

(23) Tagħrif fil-pussess tal-awtur.

(24) IBID

